

0101



Dátueffirlitið

Ársfrágreiðing 2012

010101

1. Fororð	5
2. Dátueftirlitið, Ráðið og skrivstofan	6
2.1. Játtanin á lögtingsfliggjarlógini	6
2.2. Lógargrundarlagið hjá Dátueftirlitinum	7
2.3. Uppgávarnar hjá Dátueftirlitinum	7
3. Virksemi í árinum 2012	9
3.1. Norðurlandskir fundir	10
3.2. Tryggari Internetdagur	10
3.3. Framløga á skúlum	11
3.4. Eftirlit	12
3.5. Hagtøl	12
3.6. Munnligir fyrispurningar	14
3.7. Loyvi og fráboðanir	16
3.7.1. Loyvi til verkætlanir	16
3.7.2. Verkætlan: Hvussu skaðilig evni ávirka immunskipanina	16
3.7.3. Verkætlan: Autisma – samspæl millum ílegur og umhvørvi	17
3.7.4. Verkætlan: Eksponering af perflourerede forbindelser (PFC) hos færinger – ændringer gennem 10 år og kostrelationer	17
3.7.5. Verkætlan: Familjukanning av Parkinsons sjúku	17
3.7.6. Verkætlan: Recovering substance abusers' attitudes towards treatment	17
3.7.7. Verkætlan: Screening for livmoderhalskræft på Færøerne	18
3.7.8. Verkætlan: Role perception of support pedagogues working with children with special needs in faroese kindergartens	18
3.7.9. Verkætlan: Í menniskjum góður tokki	18
3.7.10. Verkætlan: Visitationsskipan hjá Nærverkinum	18
3.7.11. Telefoninnlit	18
3.7.12. Aðrar verkætlanir, sum ikki hava kravt loyvi frá Dátueftirlitinum	19
3.7.13. Ílegusavnið (Fráboðaðar granskingarverkætlanir)	19
3.8. Hoyringar	19
3.8.1. Lógaruppskot	19
3.8.2. Kunngerðir	20
3.8.3. KT-politikkur	20
3.9. Vegleiðingar	20
4. Ávis útvald mál í 2012	22
4.1 Ymisk mál	22
4.1.1. Teldupostur hjá starvsfólki	22
4.1.2. Nýtsla av iPad á matstovum	22
4.1.3. P-tøl frá Tórshavar Kommunu	23
4.1.4. Telduinnbrot í Hoydølum	23
4.1.5. Misbrúk á Facebook	23
4.1.6. Privat vakmyndatól	24
4.1.7. Nýtsla av p-tali í teldupostum	25
4.1.8. Viðkvæmar persónsupplýsingar óbronglaðar	25
4.1.9. KT-politikkur hjá kommunu til hoyringar	25
4.1.10. Vakmyndatól á røktarheimi	26
4.1.11. Vakmyndatól í fótbóltsskúli	26
4.1.12. Skrásetingar og hagtálsskipan hjá ÍSF	27
4.1.13. Viðgerð av p-tali við kortaktivering	27
4.1.14. Innbrot á føroyskar heimasíður	27
4.1.15. Kæra um journalatgongd hjá Uttanlandstænastuni	28
4.2. Mál tikin upp av egnum ávum	28
5. Altjóða samstarv	30
5.1. Triðjalandsgóðkenning frá ES	30
5.2. Norðurlond	31
6. Eftirlit í 2012	33
6.1. Eftirlit á matstovu	33
6.2. Eftirlit í gávubúð	34
6.3. Eftirlit í matvørukrumbúð	35

0101

Við hesum letur Dátueftirlitið ársfrágreiðing sína fyri 2012 úr hondum. Ársfrágreiðing verður skrivað sbtr. § 37, nr. 8 í persónsupplýsingarlógini og er ætlað almenninginum.

FORORÐ 2012

Í ársfrágreiðingini er ein lýsing av virkseminum hjá Dátueftirlitinum í árinum 2012. Eins og undanfarnu árin er talið av innkomnum málum vaksið, og er vøksturin í innkomnum málum 7,2 % í mun til undanfarna ár.

Aftur í ár hevur eitt av fokusøkjunum hjá Dátueftirlitinum verið børn og ung á internetinum, og Dátueftirlitið hevur eins og árin frammanundan vitjað á fleiri miðnáms- og fólkaskúlum kring landið.

Sum liður í at persónsvernd og trygd á netinum er ein natúrligur partur av frálæruni í fólkaskúlanum, luttekur Dátueftirlitið eftir áheitan frá skúlunum í hesum arbeiði soleiðis, at vit vitja á skúlunum við framløgum, sum vit framleiða um viðkomandi evni.

Dátueftirlitið og Vísindasiðsemisnevndin samstarva í ávisan mun, tá um verkætlanir, sum krevja loyvi frá báðum partum, ræður.

Dátueftirlitið skipaði á triðja sinni fyri tiltakinum Tryggjari Internetdagur. Endamálið við degnum er at varpa ljós á tryggjari internetnýtlu við serligum denti á børn og ung. Dagurin varð hildin 7. februar 2012 á Býarbókasavninum, har Dátueftirlitið saman

við Býarbókasavninum skipaði fyri ymiskum kappingum undir evninum trygd á netinum, eins og ymiskt frálærutilfar varð útlýggjað.

Eftirlit er nú vorðið ein integreraður partur av arbeiðinum hjá Dátueftirlitinum. Í 2012 vórðu framd 3 eftirlit í ávikavíst einari gávubúð, einari matvørukrambúð og á einari matstovu. Umframt varð arbeitt við sokallaðum skriviborðseftirlitið t.e. eftirlit, ið ikki verður framt á staðnum, men umvegis skrivligt samskipti. Eisini tók Dátueftirlitið nøkur mál upp av egnum ávum, m.a. eitt mál um at kanna, á hvønn hátt p-tøl vórðu latin Føroya Pedagogfelag frá kommununum. Harafturat vóru 10 føroyskar heimasíður undir álopi av teldusníki, har Dátueftirlitið setti seg í samband við eigararnar av heimasíðunum.

Føroyar finga í 2010 eina triðjalandsgóðkenning frá ES í sambandi við flutning av persónupplýsingum tvørtur um landamørk. Góðkenningin merkir, at Føroyar koma á listan yvir trygg triðjaland, og at ES metir Føroyar vera eitt land, sum verjir grundleggjandi demokratisk rættindi í einum nútíðans talgildum samfelag. Góðkenningin setir størri krøv til eftirlitið hjá Dátueftirlitinum við kt-trygdini í Føroyum.

Tórshavn, 31. januar 2014

Eyðbjørn M. Larsen
Formaður í Dáturáðnum

Eyðhild Skaalum
Stjóri í Dátueftirlitinum

2 Dátueftirlitið

Dátueftirlitið er ein óheftur fyrisitingarligur myndugleiki. Dátueftirlitið hefur fíggarligt tilknýti til eitt aðalráð, men er í virksemi sínum óheft av ráðnum.

Dátueftirlitið umsitur Løgtingslóg nr. 73 frá 8. mai 2001 um viðgerð av persónsupplýsingum, sum broytt við LL. nr. 24 frá 17. mai 2004. Lógin verður vanligá nevnd persónsupplýsingarlógin.

Dátueftirlitið er hægsti fyrisitingarligi myndugleiki í sambandi við viðgerð av persónsupplýsingum, og avgerðirnar hjá Dátueftirlitinum eru sambært lógini fyrisitingarliga endaligar.

Dátueftirlitið hefur virkað síðan 1. januar 2002, tá persónsupplýsingarlógin kom í gildi. Dátueftirlitið er skipað við Dáturáði, valt av landsstýrismanninum í innlendismálum, og skrivstovu. Limirnir í Dáturáðnum eru persónliga valdir, og formaðurin skal vera lögfrøðingur. Limirnir verða valdir fyri fýra ár í senn, og somuleiðis verða varalimir valdir fyri fýra ár.

Limirnir í Dáturáðnum 2012-2016:

Landsstýrismaðurin í innlendismálum valdi tann 1. november 2012 nýggjar limir í Dáturáðið. Samstundis eru varalimir valdir.

Í Dáturáðnum eru:

Eyðbjørn M. Larsen, advokatur, formaður.

Varalimir Rannvá Sólheim, lögfrøðingur.

Óli Simonsen, KT-leiðari.

Varalimir Ólavur Ellefsen, stjóri.

Katrin Kallsberg, serlækni.

Varalimir Maria Dam, deildarleiðari.

Valskeiðið hjá Dáturáðnum er 4 ár og gongur út 1. november 2016.

Skrivstovan:

Á skrivstovuni starvast trý fólk, tveir lögfrøðingar og ein skrivari.

Dátueftirlitið heldur til í egnum skrivstovuhølum, bústaðurin er Reyngøta 33, Tinganes.

Fíggarjáttanin hjá Dátueftirlitinum fyri 2010 - 2012

Sundurgreinað ætlan

Tús. kr.	2010 J	2011 J	2012 J
Nettóútreiðslujáttan	1.984	2.000	2.000
Lønir o.a.	1.635	1.640	1.640
Keyp av vørum og tænastum	261	270	270
Keyp av útbúnaði, netto	78	80	80
Leiga, viðlíkahald og skattur	10	10	10

2.1. JÁTTANIN Á LØGTINGSFÍGGJARLÓGINI

Játtanin hjá Dátueftirlitinum á løgtingsfíggarlógini í 2012 var: kr. 2.000.000,-

Vinstrumegin er ein útgreining av fíggarjáttanini hjá Dátueftirlitinum fyri árin 2010-2012.

2.2. LÓGARGRUNDARLAGIÐ HJÁ DÁTUEFTIRLITINUM

Í 2012 vóru hesar reglur galdandi:

- Løgtingslóg nr. 73 frá 8. mai 2001 um viðgerð av persónsupplýsingum, sum broytt við Løgtingslóg nr. 24 frá 17. mai 2004, (Persónsupplýsingarlógin).
- Kunngerð nr. 28 frá 27. februar 2003 um trygd í sambandi við viðgerð av persónsupplýsingum, (Trygdarkunngerðin).
- Kunngerð nr. 33 frá 11. apríl 2005 um at flyta persónsupplýsingar av landinum utan loyvi frá Dátueftirlitinum.
- Kunngerð nr. 124 frá 19. september 2011 um fráboðanarskyldu og undantøk frá reglunum um viðgerðarloyv.
- Reglugerð fyrri Dáturáðið, dagfest 14. juni 2007.
- Innanhýsis roknskaparreglugerð, góðkend av Innlendismálaráðnum tann 18. juni 2008.

2.3. UPPGÁVAN HJÁ DÁTUEFTIRLITINUM

Uppgávan hjá Dátueftirlitinum er at umsita persónsupplýsingarlógina. Sambært § 37 í lógini skal Dátueftirlitið:

- Av sínum eintingum ella eftir klagu frá skrásetta ansa eftir, at viðgerð av persónsupplýsingum bert fer fram í samsvari við lógina og tær reglur, sum ásettar eru sambært lógini,
- viðgera fráboðanir og umsóknir um loyvi og áleggja treytir sambært lógarheimild,
- hava ein skipaðan almennan lista yvir allar fráboðanir og loyvir sambært lógini,
- geva ummæli til ætlaða lóggávu, sum viðvíkur persónsupplýsingum,
- gera kanningar, har persónsupplýsingar verða viðgjørdar,
- vegleiða privatum og tí almenna í ivamálum og virka fyrri, at upplýsingar verða viðgjørdar sambært góðum dátuviðgerðarsíði,

- fylgja við í og kunna um gongdina í viðgerðini av persónsupplýsingum her á landi og uttanlands, og
- gera ársfrágreiðing.

Dátueftirlitið er ein eftirlitsmyndugleiki, sum skal tryggja, at persónsupplýsingarlógin verður hildin, og Dátueftirlitið hevur víðar heimildir til tess at tryggja, at reglurnar í lógini verða hildnar.

Dátueftirlitið hevur heimild til at gera kanningar á staðnum, og hevur til eina og hvørja tíð, uttan dómsskurð atgongd til øll høli, haðani persónsupplýsingar verða viðgjørdar ella goymdar, og til øll høli, har persónsupplýsingarnar ella teknisk hjálparamboð verða goymd ella nýtt.

Dátueftirlitið



- // Dátueftirlitið virkar á einum
- // øki, har tøkniliga menningin
gongur skjótt fyri seg og
stinga nýggir trupulleikar og
øki seg javnan upp.

010101

3 Virksemi í árinum 2012

Virksemi í
árinum 2012

Dátueftirlitið hefur í 2012 m.a. viðgjört hesi sløg av málum:

- viðgjört loyvir og fráboðanir
- vegleitt og ráðgivið almennum myndugleikum, fyrirkum og privatpersónum
- viðgjört kærur um viðgerð av persónsupplýsingum
- framt eftirlit
- svarað munnligum og skrivligum fyrispurningum
- givið loyvir til útgreinaðar telefonrokningar
- vitjað og hildið framløgur fyri fólkaskúlum, miðnámskúlum o.ø. kring landið
- ummælt uppskot til nýggja lóggávu
- tikið mál upp av egnum ávum
- lutitikið í norðurlendskum samstarvi
- skipað fyri tiltakinum
“Tryggari Internetdagur”

Dátueftirlitið virkar á einum øki, har tøkniliga menningin gongur skjótt fyri seg, og stinga nýggir trupulleikar og øki seg javnan upp. Somuleiðis er lóggávan lutfalsliga nýggj. Tískil er neyðugt at menna nýggjar mannagongdir á økinum, og í hesum sambandi er neyðugt at fylgja væl við gongdini í grannalondunum.

Uppgáurnar hjá Dátueftirlitinum eru nógvar, og málsviðgerðin er fjøltáttað. Harumframt er økið í vøkstri og støðugari tøkniligari menning, og tí er stórur tørvur á, at Dátueftirlitið við upplýsing og vegleiðing virkar fyri, at persónsupplýsingar verða viðgjørðar sambært góðum dátuviðgerðarsíði.

Fyrispurningar kunnu vera á nógvum ymiskum økjum, men til tíðir eru afturvendandi fyrispurningar. Afturvendandi fyrispurningar hava í 2012 serliga verið um hesi evni:

- Viðurskiftini millum arbeidsgevarar og starvsfólk í mun til internet- og teldupostanýtslu,
- Handfaring hjá arbeidsgevarum av teldupostkassa hjá starvsfólki, sum eru farin úr starvi
- P-talið
- Innlit
- Facebook og onnur sosial netverk
- Fyrispurningar viðvíkjandi nýggjari kt-trygd
- At strika myndir og filmar á netinum
- Samankoyring av ymiskum skipanum
- Telefonsamskifti hjá starvsfólki
- Hacking av hotmail o.ø. kontum
- Loyvi til verkætlanir og ymiskar nøgdsemis- og heilsukanningar
- Kt-trygd
- Vakmyndatól
- Vevmyndatól

3.1. NORDURLENDSKIR FUNDIR

Dátueftirlitið luttók í døgnum 21. til 22. mai 2012 á norðurlendskum dátueftirlitsfundi fyri starvsfólk á dátueftirlitunum. Hetta er fundur, sum verður hildin á hvørjum ári, har umboð fyri Føroyar, Ísland, Noreg, Svøríki, Finland, Áland og Danmark luttaka at umrøða ymisk viðurskifti, sum hava felags áhuga. Í ár varð fundurin hildin í Oslo í Noregi. Á fyrsta sinni varð roynt at halda ein felags fund, har bæði stjórar, málsviðgerar, teknikarar og samskiftisráðgevar luttóku.

Nærri frágreiðing frá fundunum er at finna undir pkt. 5. í hesi ársfrágreiðing.

3.2. TRYGGARI INTERNETDAGUR

Tann 7. februar 2012 varð Tryggari Internetdagur hildin í Føroyum. Hetta er eitt árligt afturvendandi tiltak, sum verður hildið í meira enn 65 londum kring heimin, har tað verður varpað ljós á tryggari internetnýtslu á ymiskan hátt serliga hjá børnum. Hetta er triðja árið, at dagurin verður hildin í Føroyum, og ætlanin er, at dagurin verður hildin á hvørjum ári.

Dátueftirlitið helt dagin á Býarbókasavninum í Tórshavn, har skipað varð fyri ymiskum kappingum undir evninum trygd á netinum. Ymiskt kunnandi tilfar varð útflyggjað eins og til bar at fáa orð á Dátueftirlitið um ymisk viðurskifti. Millum kappingarnar kann nevast, at triggjar ymsar spurnarkappingar vóru at velja í. Ein til børn, ein til ung og ein til tey vaksnu. Allir spurningarnir snúðu seg um persónsupplýsingar og virksemi hjá Dátueftirlitinum. Allir luttakarar skrivaðu navnið á ein lepa, ið síðan varð latin í læsta esku. Tveir vinnarar vórðu funnir, har annar vann eina iPhone og hin vann ein iPad.

Eisini varð stílað fyri teknikapping millum børn í forskúlaaldri. Nógvar tekningar komu inn til kappingina, og børnini, ið áttu tær triggjar bestu tekningarnar vunnu hvør sín Nintendo DS. Harumframt varð besta tekningin útgivin sum go-card.



Kappast varð somuleiðis í Nintendo Wii, har børn og foreldur ella ommur og abbar kundu spæla telduspøl. Vinnarin av kappingini vann ein Nintendo Wii.

Somuleiðis varð skipað fyri stuttsøgukapping millum 8. floks næmingar í Føroyum, har m.a. Rakel Helmsdal og Oddfriður Marni Rasmussen sótu í dómsnevndini. Rithøvundurin handan vinnandi søguna vann ein iPod nano.

Dátueftirlitið skipaði eisini fyri einari kapping millum 4. flokkar í landinum, har flokkarnir høvdu høvið til at koma við 5 góðum ráðum til tryggja ferðslu á internetinum. Nógv góð uppskot komu inn til kappingina, har flest øll ráðini vendu sær til børn ella sum heild til øll um góðan sið og atburð á netinum. Ein flokkur skilti seg tó serliga frá hinum flokkunum. Hetta var 4. flokkur í Eysturskúlanum, ið hevði gjørt 5 góð ráð til foreldrini um, hvussu tey kunnu stuðla og hjálpa barninum á netinum, og tískil vann hesin flokkur kappingina.

Ráðini hjá 4. flokki í Eysturskúlanum eru soljóðandi:

1. Lær teg at brúka internetið, so tú kanst hjálpa barninum at brúka tað rætt
2. Tosa við barnið um fyrimunir og vansar við internetinum
3. Vís áhuga og fylg við, hvat barnið ger á internetinum, t.d. um heimasíðurnar, sum barnið vitjar, eru hóskandi og tryggar
4. Fylg teimum aldursmørkum, sum spøl og heimasíður seta
5. Tosa við børnini um, hvussu tú samskiftir á netinum, og um tað, sum børnini vilja leggja út (t.d. myndir, filmar o.a.)

Vinnandi flokkurin vann 1 bowlingtíma í
Bowlinghøllini á Hálasi við tilhoyrandi matskrá.



Virksemi í
árinum 2012

Í ymsu fjølmiðlunum varð ljós varpað á evnið, og greinar vórðu skrivaðar á heimasíðuni www.familjan.fo um evnið.

Tveir fyrilestrar vórðu hildnir á Býarbókasavninum henda dagin í sambandi við Tryggari Internetdagin. Arne Thorsteinsson helt ein fyrilestur um internet- og teldulívið hjá eldra ættarliðnum. Samstundis helt Bárður Háskor frá Elektron eina framløgu, ið var almannakunnngerðin av ætlanunum um at seta Mínboks í verk.

3.3. FRAMLØGA Á SKÚLUM

Dátueftirlitið er javnan úti á skúlum og greiðir børnum og ungum frá, hvussu tey kunnu ferðast tryggar á internetinum. Eisini hava umboð fyri Dátueftirlitið lutikið á felags foreldrafundum, har greitt hevur verið frá arbeiðinum hjá Dátueftirlitinum viðvíkjandi børnum og ungum, og har kjakast hevur verið um, hvønn leiklut foreldur og skúli hava.

Í 2012 hevur Dátueftirlitið hildið framløgu á hesum støðum:

- Frískúlin við Hoyvíkstjørn
- Kommunuskúlin
- Stranda Skúli
- Venjingarskúlin
- Hoyvíkar Skúli
- Skúlin á Oyrarbakka
- Eysturskúlin
- Kaldbaks Skúli
- Skúlin við Løgmannabreyt
- Frískúlin í Havn
- Skúlaleiðarafelag Føroya
- Ílegusavnið
- Løgmannskrivstovan
- Sjúkrarøktarafrøðisskúlin
- Handilsskúlin
- Tofta Skúli
- Viðareidis Skúli
- Kollafjarðar Skúli
- Fróðskaparsetur Føroya



Dátueftirlitið fær eisini javnan skrivligar fyrispurningar frá næmingum úr ymsum skúlum í Føroyum. Talan er vanliga um fólka-skúlanæmingar, ið skriva uppgávu, sum spyrja Dátueftirlitið um happing á netinum og tilíkt.

Dátueftirlitið gjørdi í 2011 eina músamottu við góðum ráðum um trygd á netinum. Músamottan varð latin skúlanæmingum o.ø. ókeypis í tiltakinum Tryggjari Internetdagur.

3.4. EFTIRLIT

Í 2012 var Dátueftirlitið á trimum eftirlitsvitjanum, har kannað varð, hvussu viðgerðin av persónsupplýsingum við vakmyndatólo fer frem, og um viðgerðin er í tráð við persónsupplýsingarlógina. Vitjað varð í sölubúð, matstovu og matvøruhandli. Fyri at lesa nærri um eftirlitsvitjanirnar, sí pkt. 6. Eisini vórðu ávís mál tikin upp av egnum ávur, sí pkt. 4.2.


3.5. HAGTØL

Upplýsingarnar í hesum partinum av ársfrágreiðingini eru grundaðar á skrásetingina av nýggjum málum í skjalaskránni hjá Dátueftirlitinum fyri 2012, og eru sostatt bara viðvíkjandi nýggjum málum. Ein stórur partur av málunum hjá Dátueftirlitinum er ofta framhald av gomlum málum, t.d. broytingar í givnum loyvvum ella fráboðanum. Hesi mál eru ikki tikin við í hetta yvirlitið, sum bara snýr seg um mál, sum eru stovnað í 2012.


Í tíðarskeiðinum 1. januar til 31. desember 2012 vórðu 223 nýggj mál skrásett, og er hetta ein øking á 7,2 % í mun til 2011, tá 207 nýggj mál vórðu stovnað.

MYND 1 - Bólking av málum 2007 - 2012

Mynd 1 vísir talið av málum og munnligum fyrispurningum frá 2007 til og við 2012.




MYND 2. Bólking av nýstovnaðum málum í 2012 í tølum



Virksemi í árinum 2012

MYND 3. Málsbýti í prosentum í mun til myndugleikar, fyrirkur o.t. 2011/2012


Á mynd 3 sæst, at tað í stóran mun eru almennir myndugleikar sum venda sær til Dátueftirlitið.



Í 2012 vóru tølini hesi:

Almennir myndugleikar, stovnar o.t.	64
Privatar fyrirkur, virkir, áhugabólkar o.t.	35
Privatarpersónar	54
Kommunur	26
Annað	44
Íalt	223

MYND 4. Málsbýti í mun til evnisbólkar




3.6. MUNNLIGIR FYRISPURNINGAR

Í 2007 byrjaði Dátueftirlitið at skráseta munnligar fyrispurningar, sum vórðu avgreiddir um telefon. Í hesum bólki eru bara skrásettir fyrispurningar, har borgarar ella myndugleikar fáa beinleiðis vegleiðing umvegis telefon, og tað ikki snýr seg um samskipti í sambandi við verandi ella komandi mál.

Í 2012 vórðu 210 munnligir fyrispurningar skrásettir. Á myndini niðanfyri sæst, hvussu teir munnligu fyrispurningarnir, sum vóru avgreiddir í 2012, kunnu bólkast.

MYND 5. MUNNLIGIR FYRISPURNINGAR



Málsbýti í mun til myndugleikar, fyrirkur, privatpersónar, kommunur og advokatar:

Almennir myndugleikar, stovnar o.t.	63
Privatar fyrirkur, virkir, áhugabólkar o.t.	57
Privatpersónar	82
Kommunur	8
Íalt	210

Almennir myndugleikar, stovnar o.t.

Fyrirspurningarnir í hesum bólkki hava serliga verið um, nær og hvussu ymisk skráseting er loyvd, nær talan er um viðkvæmar persónsupplýsingar, og nær tað er loyvt at víðarilata persónsupplýsingar sambært persónsupplýsingarlógini. Í nógvum førum er talan um, at skúlar hava vent sær til Dátueftirlitið, har spurt verður um myndir og videobrot á netinum. Ein afturvendandi spurningur hjá almennu myndugleikunum er, hvussu reglurnar eru fyri nýtslu av p-talinum, um samankoyring av upplýsingum í ymiskum skráum, um innlit og ymiska starvsfólkaskráseting. Fyrirspurningarnir í sambandi við starvsfólkaskráseting hava ofta snúð seg um, hvussu ella undir hvørjum umstøðum og treytum ein arbeiðsgevari kann fáa atgongd til ymiskar upplýsingar um síni starvsfólk. Tað kann t.d. vera upplýsingar úr teldupostskipanini hjá viðkomandi starvsfólki og loggur av heimasíðuvitan. Talan kann harafturat verða um at fáa atgongd til starvsfólkaupplýsingar hjá fólki, ið eru í starvi, í sambandi við uppsagnartilgongd og hjá fólki, ið eru farin úr starvi.

Privatar fyrítøkur, virkir, áhugabólkar o.t.

Flestu fyrirspurningar frá privatum fyrítøkum í 2012 snúðu seg um vakmyndatól og um nýtsluna av hesum. Eisini hava nógvir fyrirspurningar verið um p-talið, har spurt verður nær p-talið kann nýtast. Harafturat vóru eisini nógvir fyrirspurningar frá arbeiðsgevarum um viðgerð av persónsupplýsingum í starvsfólkaviðurskiftum, har arbeiðsgevarar ynskja at vita, hvørjar reglur eru galdandi viðvíkjandi eftirkanning av heimasíðunýtslu hjá starvsfólki, innlit í teldupostsamskifti hjá starvsfólki, nýtslu av sosialum netmiðlum o.s.v. Ein partur av hesum fyrirspurningum um viðurskifti millum arbeiðsgevara og arbeiðstakara, hava

snúð seg um viðgerð av persónsupplýsingum, tá starvsfólk er farið úr starvi.

Privatpersónar

Teir flestu fyrirspurningarnir frá privatum borgarum snúgva seg um ymisk viðurskifti viðvíkjandi sosialum netmiðlum. Spurt verður t.d. hvussu ein bólkur ella følsk vangamynd kann meldast, hvussu vangamynd hjá deyðum brúkarar verður strikað o.s.v. Nógvir teir flestu fyrirspurningarnir viðvíkjandi sosialum netmiðlum hava snúð seg um Facebook. Nógvir fyrirspurningar frá privatum borgarum hava somuleiðis snúð seg um p-talið, og nær ein dátuábyrgdari hevur rætt til at skráseta hetta. Harafturat hava fyrirspurningar verið um granskingarverkætlanir og um at fáa viðgerðarloysi frá Dátueftirlitinum.

Fyrirspurningar hava eisini verið frá persónum, ið eru farnir úr starvi, og sum vilja vita, um arbeiðsgevarin kann nýta tilfar og upplýsingar, sum liggja í teldupostskipanini hjá viðkomandi. At enda hava nakrir fyrirspurningar verið um vakmyndatól á arbeiðsplássinum, sum t.d. nær tað er loyvt at hava vakmyndatól og undir hvørjum treytum.

Kommunur

Fyrirspurningarnir frá kommunum í 2012 hava í høvuðsheitum snúð seg um nýtsluna av p-tølum hjá borgarum, har kommunurnar ynskja at vita, um p-talið kann skrásetast og undir hvørjum treytum. Eisini hava onkir fyrirspurningar snúð seg um víðarilatan av persónsupplýsingum, og undir hvørjum treytum hetta kann gerast.

Virksemi í
árinum 2012



3.7. LOYVIR OG FRÁBOÐANIR

Ein av hövuðsuppgávunum hjá Dátueftirlitinum sambært § 37 í persónsupplýsingarlógini er at viðgera umsóknir um loyvir og fráboðanir.

Viðgerðarloysi:

Eitt viðgerðarloysi er eitt loyvi frá Dátueftirlitinum um, at viðkomandi stovnur, felag, persónur ella annar hevur loyvið at viðgera ávísar viðkvæmar persónsupplýsingar til eitt ávíst endamál og undir ávísam treytum. Viðgerðarloysi eru oftast tíðaravmarkað. Søkjast kann um loyvi við at útfylla eitt oyðublað á heimasíðuni hjá Dátueftirlitinum, og senda tað inn umvegis heimasíðuna ella við postinum. Í hövuðsheitum krevst loyvi frá Dátueftirlitinum til eina viðgerð, tá viðkvæmar persónsupplýsingar verða viðgjørðar, tó eru undantøk til hesa reglu. Viðkvæmar persónsupplýsingar eru upplýsingar um: lit og ættarslag, um átrúnaðarlaga, heimsspekiliga ella politiska sannføring, um revsiverd og kynslig viðurskifti, heilsustøðu, yrkisfelagsligt tilknýti, munandi sosialar trupulleikar og onnur heilt privat viðurskifti. Í kunngerð nr. 2 frá 25. februar 2004 um undantøk frá reglunum um viðgerðarloysi, eru ásett ymisk undantøk til reglurnar um viðgerðarloysi.

Fráboðan:

Tá viðgerðarloysi ikki krevst til eina viðgerð, skal henda tó sum hövuðsregla fráboðast Dátueftirlitinum. Hetta merkir, at Dátueftirlitið skal hava eina frágreiðing um, at viðkomandi ætlar at viðgera ávísar persónsupplýsingar. Ein fráboðan kann gerast við at útfylla eitt oyðublað (fráboðanarskjal) á heimasíðuni hjá Dátueftirlitinum, og senda tað inn um heimasíðuna ella við postinum. Fráboðanin skal latast Dátueftirlitinum í seinasta lagi 30

dagar, áðrenn viðgerðin er ætlað at byrja. Ein kunngerð er gjørd við undantøkum til fráboðanarskylduna. Hetta merkir í hövuðsheitum, at um persónsupplýsingar, sum ikki eru viðkvæmar, verða viðgjørðar, skal henda viðgerð ikki fráboðast Dátueftirlitinum. Flestu fráboðanirnar, sum Dátueftirlitið hevur fingið hetta árið, hava snúð seg um umsóknir um viðgerðarloysi og fráboðanir.

3.7.1. Loyvi til verkætlanir

Dátueftirlitið hevur í 2012 givið loyvi til ymiskar verkætlanir. Av hesum verkætlanum kunnu m.a. nevast hesar:

3.7.2. Verkætlan:

Hvussu skaðilig evni ávirka immunskipanina

Dátuábyrgdari: Deildin fyri Arbeids- og almannahælsu (Pål Weihe)

Endamál: At kanna hvussu skaðilig evni ávirka immunskipanina.

Háttur: Upplýsingarnar verða savnaðar manuelt við samtykki frá skrætta.

Viðgerðarloysi: Loyvið er galdandi til 31. desember 2013.



3.7.3 Verkætlan:

Autisma – samspæl millum ílegur og umhvørvi

Dátuábyrgdari: Deildin fyri Arbeiðs- og almannaheilsu (Pál Weihe)

Endamál: At kanna møguligt samspæl millum umhvørvi og ílegur í mun til autismu hjá føroyingum.

Háttur: Upplýsingarnar verða savnaðar manuelt við samtykki frá skrásetta.

Viðgerðarloysi: Viðgerðarloysi varð givið tann 19. august 2011 við ávísingum treytum.

Loyvið er galdandi til 1. juni 2015.

3.7.4. Verkætlan:

Ekspónering af perflourerede forbindelser (PFC) hos færinger – ændringer gennem 10 år og kostrelationer

Dátuábyrgdari: Deildin fyri Arbeiðs- og almannaheilsu (Jónrit Halling)

Endamál: At kanna PFC ekspónering hjá føroyingum gjøgnum seinastu 10 árini og at kanna møguligar PFC keldur í mati.

Háttur: Upplýsingarnar verða savnaðar manuelt við samtykki frá tí skrásetta.

Viðgerðarloysi: Loyvið er galdandi til 31. juli 2013.

3.7.5. Verkætlan:

Familjukanning av Parkinsons sjúku

Dátuábyrgdari: Deildin fyri Arbeiðs- og almannaheilsu (Maria Skaalum Petersen)

Endamál: At kanna hvørja ávirkan ættarþregði hevur fyri Parkinsons sjúku í Føroyum.

Háttur: Upplýsingarnar verða savnaðar manuelt við samtykki frá tí skrásetta.

Viðgerðarloysi: Viðgerðarloysi varð givið 23. februar 2011 við ávísingum treytum.

Loyvið er galdandi frá 1. mars 2013 til 31. desember 2016.

3.7.6. Verkætlan:

Recovering substance abusers' attitudes towards treatment

Dátuábyrgdari: Majbritt Olsen

Endamál: At kanna munin ímillum AA viðgerðarhættir og alternativar viðgerðarhættir út frá endurreisandi/fyrirverandi rúsmisbrúkarum, ið hava verið í viðgerð og eftirviðgerð í Heilbrigðinum og AA ella Blákross. Endamálið við verkætlanini er at kanna teirra upplivingar og hugburð til viðgerðina, tey hava fingið og teirra hugburð til alternativar viðgerðarhættir.

Háttur: Upplýsingarnar verða savnaðar við ljóðupptøku við samtykki frá skrásetta.

Viðgerðarloysi: Loyvið er galdandi til 9. oktober 2012.

3.7.7. Verkætlan:
Screening for livmoderhalskræft på
Færøerne

Dátuábyrgdari: Turid Hammer

Endamál: Verkætlanin “Screening for livmoderhalskræft på Færøerne” er serratgerð hjá dátuábyrgdaranum á útbúgvingini “Folkesundhedsvidenskab ved Københavns Universitet”.

Háttur: Upplýsingarnar skulu viðgerast á Center for Epidemiologi og Screening. Upplýsingarnar verða latnar frá Landssjúkrahúsinum í Tórshavn.

Viðgerðarloysi: Loyvið er galdandi til 1. november 2013.

3.7.8. Verkætlan:
Role perception of support pedagogues
working with children with special needs in
faroeese kindergartens

Dátuábyrgdari: Natascha Johannesen

Endamál: At kanna og varpa ljós á, hvussu stuðulspedagogar hjá børnum við serligum tørvi skilja sín leiklut, tá arbeið verður við hesum børnum á dagstovninum. Verkætlanin vil serstakliga leggja dent á samstarvið millum stuðulspedagogar og annað starvsfólk á stovninum.

Háttur: Upplýsingarnar verða savnaðar manuelt við samtykki frá skrásetta, og skulu nýtast í omanfyri nevndu verkætlan, har tær skulu knýstast at upplýsingum um m.a. heimsspekiliga sannføring.

Viðgerðarloysi: Loyvið er galdandi til 30. juni 2013

3.7.9. Viðgerð av viðkvæmum upplýsingum:
Í menniskjum góður tokki

Dátuábyrgdari: Annlis Bjarkhamar

Endamál: At veita fólki, sum eru í eini figgarligari trongstøðu, figgarligan stuðul at halda jól fyri.

Háttur: Allar innkomnar upplýsingar verða skrivaðar á teldu. Hereftir verða pappírsumsóknirnar burturbeindar.

Viðgerðarloysi: Loyvið er galdandi frá 15. november 2012 til 15. desember 2012.

3.7.10. Telefoninnlit

Dátueftirlitið hevur í 2012 móttikið 4 umsóknir um innlit í útgreinaða telefonrokning sambært § 15 í persónsupplýsingarlógini. Søkjast skal um loyvi frá Dátueftirlitinum fyri at fáa fult útgreinaða telefonrokning, tá talan er um telefonir hjá virkjum og stovnum, av tí at almennir stovnar og fyrirkur ikki sjálvvirkandi mugu skráseta, hvønn starvsfólkið samskiftir við.

**3.7.11. Aðrar verkætlanir, sum ikki hava
kravt loyvi frá Dátueftirlitinum**

Dátueftirlitið hevur í 2012 viðgjørt aðrar verkætlanir, har niðurstøðan hjá Dátueftirlitinum hevur verið, at loyvi frá Dátueftirlitinum ikki krevst til viðkomandi verkætlanir. Talan hevur verið um verkætlanir, har persónar ikki kunnu eyðmerkjast og um verkætlanir, har viðkvæmar persónsupplýsingar ikki hava verið viðgjordar. Nevnast kann m.a. ein granskingarverkætlan, sum snýr seg um

heilsukanningar av börnum og ungum, har m.a. spurt var til royking og rúsdrekkavanar hjá ungum fólkkaskúlanæmingum um 13-15 ára aldur.

Ein onnur verkætlan, ið ikki kravdi loyvi, er ein, har fritíðarítriv hjá börnum og ávirkan teirra á tey, verða viðgjørd.

3.7.12. Ílegusavnið


(Fráboðaðar granskingarverkætlanir)

Ílegusavnið varð sett á stovn við løgtingslóg nr. 62 frá 17. mai 2005 um gransking í mannaílegum (Ílegulógini), og í §§ 3-5 og 7 hevur Ílegusavnið lógarheimild at viðgera viðkvæmar persónsupplýsingar. Dátueftirlitið metir, at heimildin hjá Ílegusavninum í §§ 3-5 og 7 í Ílegulógini til at viðgera viðkvæmar persónsupplýsingar, eisini fevnir um at viðgera viðkvæmar persónsupplýsingar í ítøkiligum verkætlanunum.

Av tí at Ílegusavnið sostatt hevur lógarheimild at viðgera viðkvæmar persónsupplýsingar, krevst onki viðgerðarloysi frá Dátueftirlitinum. Hetta eru fylgur av reglunum í § 1, nr. 3 í kunngerð nr. 2 frá 25. februar 2004 um undantøk frá reglunum um viðgerðarloysi, og hevur hetta við sær, at loyvi ikki krevst frá Dátueftirlitinum til ítøkiliga verkætlanirnar hjá Ílegusavninum, men at hesar tó skulu fráboðast Dátueftirlitinum sambært § 32 í persónsupplýsingarlógini. Dátueftirlitið hevur upp á ítøkiligan fyrispurning svarað Ílegusavninum, at mett verður ikki, at tað ber til at gera eina fráboðan, sum fevnir um bæði generellu skipanina og verkætlanir sum heild, orsakað av, at viðgerðirnar eru ymiskar í mun til § 34 í persónsupplýsingarlógini. Verkætlanirnar skulu sostatt fráboðast Dátueftirlitinum í hvørjum einstøkum føri.

Í 2012 hevur Ílegusavnið fráboðað hesa verkætlan:

- Heilsustøðan hjá berarum av GSD3a í Føroyum
- Psoriasisgenetik i den færøske befolkning – en populationsundersøgelse
- Genetiske markører hos personer med multipel sklerose på Færøerne
- Forkanning – epidemiologisk kanning av carnitin og viðgonga og føðing



3.8. HOYRINGAR

3.8.1. Lógaruppskot

Dátueftirlitið hevur í árinum fingið hesi lógaruppskot til hoyringar:

- Uppskot til løgtingslóg um broyting í løgtingslóg um tryggingarvirksemi
- Fíggarlógaruppskot fyri 2013
- Uppskot til dagføring av tryggingarlógini
- Uppskot til løgtingslóg um broyting í persónsupplýsingarlógini

Virksemi í
árinum 2012

3.8.2. Kunngerðir

Dátueftirlitið hefur í árinum fingið hesar kunngerðir til ummælis:

- Uppskot til kunngerð um alment kunngerðablað
- Uppskot til kunngerð um broyting í kunngerð um treytir fyri avreiðing í Føroyum og uttanlands
- Uppskot til kunngerð um veiðihagtøl, landingar og avreiðingar av fiski og fiskaúrdráttum
- Uppskot til kunngerð um gymnasialar miðnámsútbúgvingar (undirvísingarkunngerðin)
- Uppskot til kunngerð um upptøku í gymnasialu miðnámsútbúgvingarnar (upptøkukunngerðin)
- Uppskot til kunngerð um lestrar- og skilhaldsreglur í gymnasialu miðnámsútbúgvingunum
- Uppskot til kunngerð um lærararáð, samstarvsnevnd, næmingaráð o.a.
- Uppskot til kunngerð um próvtalsstiga og døming í gymnasialu miðnámsútbúgvingunum
- Uppskot til kunngerð um próvtøkur í miðnámsútbúgvingunum (próvtøkukunngerðin)

3.8.3. KT-politikkur

Almennir myndugleikar hava í árinum vent sær til Dátueftirlitið við fyrispurningum um ymiskt í samband við kt-trygd og kt-politikk yvirhøvur. Dátueftirlitið hefur í hesum sambandi kannað, um kt-politikkurin er beinleiðis í stríð við persónsupplýsingarlóggávuna og annars vegleitt og ráðgivið um ymisk viðurskifti í hesum sambandi.

3.9. VEGLEIÐINGAR

Dátueftirlitið leggur stóran dent á at framleiða vegleiðingar fyri ymisku økini sum liður í tí fyribyrgiandi arbeiðinum. Á heimasíðuni www.dat.fo eru allar vegleiðingarnar at finna.



Dátueftirlitið

TÍÐINDI

TILTÖK

ÚTGÁVUR

KT-TRYGD

VEGLEIÐINGAR

LOYVIR

EFTIRLIT

STOVNURIN

Dátueftirlitið verjir tínar persónsupplýsingar

Leita

VEGLEIÐINGAR

Börn á netinum

Ein vegleiðing til foreldur...

Sócial netverk

Facebook, msn...

STRIKA MEG!

Strika ónsktar upplýsingar á netinum

Vegleiðingar



Vegleiðing um handfaring av teldupostkassa hjá starvsfólki
Dátueftirlitið fær javnan fyrspurningar um handfaring av teldupostkassa hjá starvsfólki, sum eru farin úr starvi, tað veri seg, starvsfólk sum eru segd úr starvi, sjálvi hava sagt seg úr starvi, eru í farloyvi ella eru deyð. Les meira [her](#)



Vegleiðing í sambandi við at endurnýta gamla samskiptistækni
Í seinastuni hava fyrstakur lýst við at taka inn gamla samskiptistækni, so sum farsíðufónir, teldur o.a. til endurnýtslu. Les meira [her](#)



Góð ráð um keyp á netinum
Í seinastuni hava tíðindi verið frammi í miðlunum um, at fólk eru komin illa fyr í sambandi við handli á netinum, og kemur Dátueftirlitið tí við góðum ráðum um, hvussu ein sjálvur kann gera fyr at verja seg. Les meira [her](#)



Soleiðis strikar tú farskar vangamyndir á Facebook
Stedugt fleiri verða varug við, at onnur leggja vangamyndir í teirra navni á Facebook. Les meira [her](#)

4 Ávís útvald mál í 2012

4.1. YMISK MÁL

Í hesum partinum av ársfrágreiðingini er ein stutt lýsing av einstøkum útvaldum málum í 2012.




4.1.1. Teldupostur hjá starvsfólki

Dátueftirlitið hevur fingið ein fyrispurning um til ber at fáa sín egna Outlook postkassa fluttan til sín persónliga, tá persónur fer úr starvi.

Dátueftirlitið visti á, at teldan, sum verður brúkt á arbeiðsplássinum, er eitt arbeiðsamboð, sum arbeiðsgevarin eigur, og at teldupostur í samband við arbeiði, tískil má roknast sum arbeiði gjørt vegna arbeiðsgevaran. Dátueftirlitið metti tó, at arbeiðsgevarin eigur at geva arbeiðstakaranum høvi til at rudda upp í privatum teldupostum, sum ikki hava við arbeiðið at gera. Hetta kundi eisini verið gjørt saman við einum álitisfólki, um arbeiðsgevarin kravdi tað, hetta fyri at tryggja, at arbeiðstilfar ikki bleiv burturbeint.

Dátueftirlitið mælti annars til, at starvsfólk halda privatan teldupost og teldupost, sum hevur samband við arbeiði, burtur frá hvørjum øðrum við m.a. at gera serligar mappur til privatan teldupost, og at privat skjøl v.m. verða goymd fyri seg.



4.1.2. Nýtsla av iPad á matstovum til matskrá

Ein blaðstjóri boðaði um telefon frá, at ein matstova nýtti iPad sum matarskrá, og at viðskiftafólkini kundu taka myndir við iPad'inum. Matstovan strikaði ikki myndirnar, og sostatt kundu onnur viðskiftafólk síggja myndir av øðrum vitjandi á matstovuni. Blaðstjórin greiddi frá, at hann visti um fólk, ið høvdu havt eina keðiliga uppliving av hesum á umrøddu matstovu.

Áðrenn kæran kundi takast upp til viðgerðar, skuldi støða takast til, um blaðstjórin kundi kæra matstovuna, tá hann bert visti um fólk, sum høvdu verið úti fyri einari keðiligari hending. Tað er ásett í § 26, stk. 1, í persónsupplýsingarlógini, at skrásetti kann átala, at persónsupplýsingar um hann/hana verða viðgjørðar. Tann skrásetti er tann persónurin, ið metir seg hava verið fyri órætti. Sambært § 30 í Persónsupplýsingarlógini kann skrásetti klaga til Dátueftirlitið um viðgerð, ið viðvíkur honum ella henni. Harafturat er ásett í § 37, nr. 1, at Dátueftirlitið eftir klagu frá skrásetta skal ansa eftir, at viðgerð fer fram í samsvari við lógina.

Málið varð lagt fyri Dáturáðið til viðgerðar og skuldi tað taka støðu til, um blaðstjórin kundi metast sum partur av málinum, av tí at hann visti um onkran, ið hevði verið úti fyri einari keðiligari hending orsakað av, at til bar at taka myndir við iPad'um hjá matstovuni.

Dáturáðið samtykti út frá nevndu ásetingum í persónsupplýsingarlógini, at blaðstjórin ikki hevði partsstatus í málinum, og sostatt ikki var at meta sum partur av málinum. Tískil kundi hann ikki klaga umrøddu matstovu.



4.1.3. P-tøl frá Tórshavnar Kommunu

Eitt fakfelag sendi Dátueftirlitinum eina umbøn um loyvi at fáa Tórshavnar Kommunu at útflyggja persónsupplýsingar í samband við endurgjald av lønarmissi vegna verkfall.

Fakfelagið hevði heitt á Tórshavnar Kommunu um at fáa útflyggjað eitt yvirlit yvir, hvussu tey høvdu trekt teirra starvsfólk í løn undir verkfallinum. Fakfelagið hevði tørv á at fáa upplýst upphæddina, ið trekt varð, og kontonummar og p-tal fyri at fáa sett endurgjaldið inn á konturnar hjá starvsfólkunum.

Dáturáðið hevði áður tikið avgerð í einum líknandi máli um, at tað ikki er heimild í persónsupplýsingarlógini at víðarlata p-talið frá einum almennum myndugleika til eitt privat felag uttan samtykki. Fyri at privat feløg kunnu víðgera upplýsingar um p-tøl, skal víðgerðin verða heimilað í lóg, ella skal nágreiniligt samtykki frá skrásetta fyriliggja, sambært § 11, stk. 2 í persónsupplýsingarlógini.

Tórshavnar Kommuna hevði sostatt ikki heimild til at víðarlata upplýsingar um p-tal til fakfelagið uttan nevnda samtykki.

4.1.4. Telduinnbrot í Hoydølum

Tað bleiv umrøtt í fjølmiðlunum, at nakrir næmingar í Hoydølum høvdu fingið ávaring

ella átalum fyri at bróta seg inn í telduskipan skúlans og broyta upplýsingar um fráveru.

Í hesum sambandi bað Dátueftirlitið um eina frágreiðing frá skúlanum um, hvussu hesi mál blivu handfarin og hvørji stig skúlin hevði tikið fyri at bøta um trygdina.

Skúlin kom við einari frágreiðing, har tey ásannaðu at dátutrygðin haltaði á nøkrum økjum, og at stig vórðu tikin til at bøta um trygdina, soleiðis at mál av slíkum slag ikki kundu endurtaka seg.

Dátueftirlitið metti, at tey trygdartiltøk, sum skúlin ætlaði at seta í verk, vóru viðvirkandi til at betra um trygdina á skúlanum. Tó mælti Dátueftirlitið til, at kunning av lærarum og næmingum bleiv lögð í meira skipaðar karmar. Hetta kann skúlin í praksis gera á tann hátt, at nýggir næmingar og lærarar við ársbyrjan fáa kunning um reglurnar, sum eru galdandi á skúlanum, trygdartiltøk og avleiðingar av at bróta reglurnar. Eisini eiga mannagongdir at verða fyri, hvussu eftirlit verður framt og Dátueftirlitið mælti til, at álitisfólk e.l. eru til staðar, meðan eftirlitið verður framt.



4.1.5. Misbrúk á Facebook

Ein kvinna vendi sær til Dátueftirlitið vegna eina vinkonu, sum bleiv niðurgjörd, happað og eyðmýkt á Facebook av einum fyrrverandi unnusta, og spurdi hvat kundi gerast fyri at steðga hesum.

Dátueftirlitið svaraði kvinnuni og vísti á, at í tilíkkum málum, har tað serliga snýr seg um reglur um talufrælsi, er tað avmarkað hvat Dátueftirlitið kann gera. Dátueftirlitið mælir

vanliga fólki til at royna at tosa við viðkomandi sum happar fyri at fáa viðkomandi at strika tað, sum skrivað er.

Um hetta ikki hjálpir, er ein møguleiki at skriva til Facebook. Av tí at Facebook ikki er ein føroysk netsíða, kann Dátueftirlitið ikki geva Facebook boð ella áleggingar.

Dátueftirlitið vísir til ymsar møguleikar at melda vangamyndir og innihald annars á Facebook hjá fólki, sum hava verið fyri ágangi á netinum, ella sum á annan hátt ynskja at fáa upplýsingar ella myndir strikaðar.

Ein annar møguleiki er eisini at melda málið til løgregluna, men so skal ein sjálvur føra málið, t.v.s. heita á sakførara at umboða seg, av tí at tað í slíkum førum snýr seg um privata talu.



4.1.6. Privat vakmyndatól

Dátueftirlitið fær javnan fyrispurningar viðvíkjandi privatpersónum, sum fáa sær vakmyndatól á síni

egnu hús, og vilja hava at vita, um hetta er loyvt.

Fleiri ymsar lógir og ásetingar gera seg galdandi, tá talan er um vakmyndatól ella aðrar líknandi upptøkur. Dátueftirlitið vísir vanliga í fyrstu atløgu til § 3, stk. 2, í persónsupplýsingarlógini. Tá talan er um vakmyndatól, sum privatpersónar seta upp til eigna privata nýtslu, er henda viðgerð ikki fevnd av persónsupplýsingarlógini.

Talan kann tó verða um upptøkur, ið eru fevndar av “lov om forbud mod privates TV-

overvågning”, ið er galdandi fyri upptøkur, ið privatpersónar og privat vinnurekandi standa fyri.

§ 1 í hesi lógini er soljóðandi:

Stk. 1: Private må ikke foretage TV-overvågning af gade, vej, plads eller lignende område, som benyttes til almindelig færdsel.

Stk. 2: Ved TV-overvågning forstås vedvarende eller regelmæssigt gentagen personovervågning ved hjælp af fjernbetjent eller automatisk virkende TV-kamera, fotografiapparat eller lignende apparat. Lovens regler om TV-overvågning finder tilsvarende anvendelse på opsætning af sådant apparat med henblik på overvågning.

Sostatt kunnu borgarar ikki hava vakmyndatól, ið gera upptøkur uttanfyri egið grundøkið, t.v.s. har gøtur, vegir o.a. verður filmað.

Viðvíkjandi upptøku av grannahúsum og møguligum tilhoyrandi stykki hjá grannahúsinum eru ásetingar at finna í revsilógini um at taka myndir ella gera upptøkur av privatari ogn og grundstykkjum hjá øðrum, ið er at meta sum “ikke frit tilgængeligt sted”. § 264 a í revsilógini er soljóðandi: “Den, som uberettiget fotograferer personer, der befinder sig på et ikke frit tilgængeligt sted, straffes med bøde eller fængsel indtil 6 måneder. Det samme gælder den, der ved hjælp af kikkert eller andet apparat uberettiget iagttager sådanne personer”.

Niðurstøðan er sostatt, at hóast persónsupplýsingarlógin ikki fevnir um slíka viðgerð, kann talan verða um upptøkur í stríð við aðra lógávu.



4.1.7. Nýtsla av p-tali í teldupostum frá TAKS

Dátueftirlitið fekk ein fyrispurning frá TAKS um tað var loyvt at senda teldupostar, ið innihalda persónligar upplýsingar við m.ø. p-tali.

Dátueftirlitið svaraði TAKS soleiðis: Eyðmerkingarupplýsingar og p-töl eru ikki at meta sum viðkvæmar upplýsingar, og er tað sostatt ikki eitt krav, at hesar upplýsingar verða bronglaðar, tá tær verða sendar umvegis internetið til t.d. borgarar. P-talið er tó ein serlig upplýsing sbrt. § 11 í persónsupplýsingarlógini, sum ikki má gerast alment kend v.m., og Dátueftirlitið mælir tí til, at henda upplýsing verður bronglað, tá hon verður send við telduposti út um netið hjá TAKS sum t.d. til ein borgara. Sum dátuábyrgdari skal TAKS við tekniskum og fyriskiparligum tiltøkum tryggja sær, at persónsupplýsingar ikki av tilvild ella ólógliga verða burturbeindar, burturmistar ella minka í virði, og at óviðkomandi ikki fáa kunnleika til upplýsingarnar, misbrúka tær ella annars ólógliga viðgera tær, sambært § 31, stk. 3, í persónsupplýsingarlógini. Sostatt er tað TAKS, ið hevur ábyrgdina av, at persónsupplýsingar við telduposti ikki koma óviðkomandi í hendi, og tískil mælir Dátueftirlitið altíð til, at teldupostar við p-tølum verða bronglaðir.



4.1.8. Viðkvæmar persónsupplýsingar óbronglaðar

Ein kommunulækni vendi sær til Dátueftirlitið við einum fyrispurningi um at senda viðkvæmar upplýsingar við telduposti, og um sjúklingar

kunnu lata samtykki til, at hesir teldupostar verða sendir óbronglaðir.

Ásetingarnar í persónsupplýsingarlógini um viðgerð av persónsupplýsingum áleggja dátuábyrgdarum at tryggja, at upplýsingar ikki koma óviðkomandi í hendi.

Dátueftirlitið metir, at hesar ásetingar um trygd í samband við viðgerð av persónsupplýsingum ikki kunnu frávíkjast, og skulu sostatt til eina og hvørja tíð virðast. Eitt samtykki frá skrásetta um at linka trygdina, sum t.d. við at senda óbronglaðar teldupostar við heilsuupplýsingum, kann ikki frítaka dátuábyrgdaranum fyri ábyrgd. Eitt slíkt samtykki til at linka um trygdarkrøvini, er ein hættislig leið, av tí, at tað kann verða torført at síggja avleiðingarnar av hesum. Tað er eisini ivasamt, um allir sjúklingar eru førir fyri at síggja, hvørjar avleiðingar kunnu standast av einum slíkum samtykki. Niðurstøðan er sostatt, at teldupostar við viðkvæmum persónsupplýsingum altíð skulu bronglast, hóast sjúklingar geva samtykki til, at teldupostarnir kunnu sendast óbronglaðir.

4.1.9. KT-politikkur hjá einari kommunu til hoyrinar

Dátueftirlitið fekk KT-trygdarpolitikkinn hjá einari kommunu til hoyringar.

Dáturáðið hevur áður umrøtt leiklutin hjá Dátueftirlitinum í samband við, at KT-politikkur frá kommunum verður sendur Dátueftirlitinum. Niðurstøðan varð, at tað ikki er uppgávan hjá Dátueftirlitinum at góðkenna KT-politikk, men at Dátueftirlitið kann vegleiða og ráðgeva alment um krøvini í trygdarkunngerðini. Eru ásetingar í KT-politikkinum, ið greitt stríður ímóti

Ávís útvald mál í 2012

ásetingunum í persónsupplýsingarlöggávuni, verður víst á hetta.

Í hesum ítøkiligari føri tilskilaði kommunan sær m.a. rætt til at kanna postskipanir og aðrar skipanir hjá starvsfólki, ið annaðhvørt eru sjúk ella í feriu, og til at lata upp og móguliga víðarisenda teldupostar, ið verða sendir til starvsfólk, ið ikki arbeiða hjá kommununi longur. Ein tilíkur politikkur er í stríð við persónsupplýsingarlógina. Í flestu førum víga atlitini til starvsfólkini tyngri enn áhugamálini hjá arbeiðsgevara at kanna teldupostar. Kommunan hevði harafturat sett forboð fyri, at starvsfólk sendu ella móttóku teldupost, ið ikki hevur samband við arbeiði, gjøgnum teldupostskipanina á arbeiðsplássinum.

Dátueftirlitið vísir á, at kommunan ikki kann seta forboð ímóti, at starvsfólk móttaka privatan teldupost, tá talan er um personifiseraðar teldupostadressur við fornnavni á starvsfólki sum t.d. fornnavni@kommuna, ið harafturat liggur alment frammi á heimasíðuni hjá kommununi. Ynskir kommunan ikki, at starvsfólk skulu móttaka privatan teldupost, mugu teldupostadressurnar broytast soleiðis, at teldupostar ikki longur kunnu sendast til ein ávísan persón.



4.1.10. Vakmyndatól á røktarheimi

Eitt røktarheim hevði ætlan um at seta upp vakmyndatól á røktarheiminum, tí ætlanin var at spara eina nátturvakt, og setti fram fyrispurning um, hvussu Dátueftirlitið fyrihelt seg til tað. Vakmyndatólini skuldu setast upp í gongd og uppihaldsrúmi og ikki í kømrinum.

Málið varð lagt fyri Dáturáðið til viðgerðar og støðutakan. Dáturáðið kom til ta niðurstøðu, at fyrilitini fyri búfólkunum vígaðu sera nógv í hesum sambandi, av tí at talan júst var um bústaðin hjá búfólkunum, har øll eiga at hava rætt til umfatandi vernd av privatlívi sínum. Mett varð sostatt, at atlitini til búfólkini víga meira enn upplýstu áhugamálini hjá røktarheiminum sambært § 9, stk. 1, nr. 6 í persónsupplýsingarlógini, og at heimild tiskil ikki er fyri at seta upp hesi vakmyndatól.

4.1.11. Vakmyndatól í fótbóltsskúli

Ein kommuna søkti um loyvi at seta upp vakmyndatól í einum fótbóltsskúli. Hetta tí, at nógv herverk varð gjørt á setrini, sum eru í skýlinum. Kommunan helt at allarhelst var talan um ungdóm, ið sat í skýlinum um kvöldarnar og næturnar. Ætlanin var at seta upp tvey vakmyndatól, sum vístu setrini fyri at fyrirbyggja herverkinum.

Talan var um fyrsta kommunala fyrispurning um at seta upp vakmyndatól á einum stadion-øki, og málið varð tiskil lagt fyri Dáturáðið til prinsippiella støðutakan.

Dáturáðið avgjórði á dáturáðsfundi, at vakmyndatólini bert kunnu tendrast, tá stadionøkið er læst, og sostatt tá persónar av órøttum eru í skýlinum. Tað er tiskil ikki heimild fyri, at kommunan hevur vakmyndatólini tendraði, meðan stadionøkið er opið, og skulu tí ongar upptøkur gerast, fyrr enn stadionøkið er læst fyri almenninginum. Tað er harafturat ein treyt, at vakmyndatólini ikki skulu gera upptøkur uttanfyri sjálvstykkið.



4.1.12. Persóns- upplýsingar í samband við skrásetingar- og hagtals- skipan

Ítróttarsamband Føroya setti fram fyrispurning í sambandi við, at tey í eina tíð høvdu arbeitt við, at gera ein hagtalsgrunn yvir øll ítróttarfolk í landinum í einari skipan, ið eitur Askur. Ítróttarfeløgini skrásettu sjálvi nýggjar limir og høvdu atgongd til upplýsingar um egnar limir. Bert ÍSF sá upplýsingarnar um øll ítróttarfólkini. Í hesi skipan skuldu allar vanligar eyðmerkingarupplýsingar skrásetast, og harafturat hevði ÍSF ynski um at skráseta passnummar og p-tal hjá øllum. Hetta skuldi lætta um, tá ítróttarfolk fóru av landinum viðvíkjandi m.ø. trygging.

Dátueftirlitið kunnaði Ítróttarsamband Føroya um, at fyri at kunna skráseta p-talið hjá skrásettum persónum, skuldi ÍSF hava antin lógarheimild til skrásetingina ella samtykki frá hvørjum einstøkum persóni. Tískil vórðu ætlanirnar um at skráseta p-tal og passnummur sleptar.

Dátueftirlitið mælti til, at ÍSF gjølliga kunnaði øll ítróttarfeløgini um, at allir iðkarar skuldu kunnast um nýggju skrásetingarskipanina hjá ÍSF, og at iðkarar blivu skrásettir í hesi skipan. Tá talan var um nýggjar limir, kundu teir kunnast á tilmeldingarskjalinum, tá einstaka felagið innsavnaði limaupplýsingarnar.


Viðvíkjandi børnum bleiv kunnað um, at børn vanligar hava størri vernd enn vaksin, og tískil mælti Dátueftirlitið til, at øll foreldur blivu kunnaði um skipanina, og skuldu geva samtykki til, at børn teirra vórðu skrásett í skipanini hjá ÍSF.

4.1.13. Viðgerð av p-tali við kortaktivering
Dátueftirlitið fekk ein fyrispurning frá føroysku peningastovnunum í samband við, at teir ætlaðu at brúka tey 3 síðstu tøluni í p-talinum sum aktiveringskotu, tá fólk skulu aktivera nýggj gjaldskort.

Umboðini fyri peningastovnarnar vístu á, at henda loysnin longu bleiv nýtt í Danmark. Somuleiðis bleiv upplýst, at skipanin eftir ætlan skuldi verða galdandi fyri øll gjaldskort, sum bankarnir útflyggjaðu.

Dátueftirlitið avgjórði at leggja málið fyri Dáturáðið til støðutakan.

Dáturáðið avgjórði, eftir at hava verið í samband við danska dátueftirlitið og onnur serkøn fólk á økinum, at talan var um viðgerð av p-talinum sambært § 11, stk. 2, í persónsupplýsingarlógini. Føroysku peningastovnarnir mugu sostatt hava antin lógarheimild til viðgerðina, ella samtykki frá korthaldaranum sambært nevndu áseting.



4.1.14. Innbrot á ymsar føroyskar heimasíður

Anonymous, sum er ein altjóða bólkur fyri teldusníkar, hevði sum ein partur av stríðnum móti grindadrápi hackað seg inn á tíggju føroyskar heimasíður. Úrslitið var m.a., at brúkaranøvn, teldupostar og loyniorð nú lógu alment á netinum.

Dátueftirlitið gjórði í hesum sambandi vart við, at øll trygdarbrot í føroyskum telduskipanum skuldu fráboðast Dátueftirlitinum sbrt. grein 6, stk. 3, í trygdarkunngerðini. Hetta varð ikki gjørt í hesum ítøkiliga føri. Dátueftirlitið

Ávís útvald mál
í 2012

setti seg síðani í samband við teir tíggu heimasíðuveitararnar, sum vórðu raktir av álopinum, fyri at vita, hvussu trygdarbrotið bleiv handfarið, og hvørji trygdartiltøk annars vórðu sett í verk.

Teimum, sum nýttu tænastrnar hjá hackaðu síðunum ella á annan hátt høvdu verið í samband við hesar síður, mælti Dátueftirlitið til at broyta loyniorðið beinanvegin, um tað ikki longu var gjørt. Um hetta sama loyniorð varð nýtt aðrastaðni, skuldi tað eisini broytast har. Annars varð mælt til at hava sum vana at broyta loyniorð regluliga í minsta lagi 3. hvønn mánað og ikki at nýta sama loyniorð á fleiri støðum.

Dátueftirlitið gjørdi somuleiðis vart við, at heimasíður, sum goyma loyniorð hjá brúkarum, eiga at brongla hesi loyniorð. Harumframt eiga allir heimasíðuveitarar at ansa eftir, at tryggin á teirra heimasíðum er dagførd, so sleppast kann undan slíkum álvarsligum holum í trygdini.

Ingunn Eiríksdóttir, táverandi stjóri í Dátueftirlitinum, úttalaði seg um hetta mál í Degi & Viku.

4.1.15. Kæra um atgongd hjá

uttanlandstænastrni hjá Heilsumálaráðnum

Dátueftirlitið fekk eina kæru frá einum føroyskum lækna viðvíkjandi atgongdini til persónsupplýsingar hjá starvsfólkunum á uttanlandstænastrni hjá Heilsumálaráðnum. Uttanlandstænastran er ein skrivstovufunktiún, ið hevur til endamáls at taka sær av uppgávum viðvíkjandi flutningi av sjúklingum til viðgerð uttanlands. Kærarin metti, at hesi starvsfólk høvdu ov víða atgongd til sjúklingaupplýsingar, og at tørvur var ikki á

so víðari atgongd fyri at røkja uppgávurnar hjá uttanlandstænastrni.

Kæran varð send Heilsumálaráðnum til hoyringar, har Heilsumálaráðið viðgekk, at atgongdin hjá hesum starvsfólkum var ov víttfevnandi, og at tiltøk skjótast gjørligt vórðu sett í verk fyri at avmarka hesa atgongd. Málið varð fyri á dáturáðsfundi, ið avgjórði, at Heilsumálaráðið skjótast gjørligt skuldi seta tiltøk í verk fyri at avmarka hesa atgongd, og at fráboðan skuldi sendast Dátueftirlitinum, tá hesi tiltøk vórðu sett í verk.

4.2. MÁL TIKIN UPP AV EGNUM ÁVUM

Sambært § 37, stk. 1, nr. 1 í persónsupplýsingarlógini hevur Dátueftirlitið heimild til at taka mál upp av egnum ávum. Sum dømi kann nevast eitt mál um p-tøl, ið Føroya Pedagogfelag hevði tørv á fyri at endurrinda limum sínum fyri inntøkumissin, ið stóðst av verkfalli. Hesi p-tøl hevði Føroya Pedagogfelag móttikið frá ymsum kommunum, og Dátueftirlitið spurdi sostatt Innlendismálaráðið, hvørja heimild kommunurnar í Føroyum hava at víðarilata p-tøl til eitt privat felag. Harafturat vóru 10 føroyskar heimasíður undir álopi av teldusníki, ið eftir øllum at døma vildi revsa Føroyar orsakað av grindadrápi. Úrslitið av álopinum var, at brúkaranøvn og loyniorð vórðu almannakunngjørd á útlandskari heimasíðu. Dátueftirlitið setti seg í samband við eigararnar av álopnu heimasíðunum, fyri at vita, hvørjar upplýsingar teldusníkarnir høvdu fingið atgongd til, og hvørji tiltøk vóru sett í verk fyri at betra um trygdina.

Harafturat var Dátueftirlitið á trimum eftirlitsvitjanum, sí pkt. 6.

010101



Tað, sum eyðkennir londini
kring okkum, tá talan er um vernd
av persónsupplýsingum, er eitt
víttfevnandi altjóða samstarv.

5 Altjóða samstarv

Tað, sum eyðkennir londini kring okkum, tá talan er um vernd av persónsupplýsingum, er eitt vittfevnandi altjóða samstarv. Hetta samstarv hevur stóran týdning, og er neyðugt orsakað av at persónsupplýsingar ofta verða fluttar um landamørk.

Flestu grannalondini hava eins og Føroyar eina persónsupplýsingarlóg, ið er grundað á ES-fyriskipan 95/46EF um verju av likamligum persónum við viðgerð av persónsupplýsingum og fritt skifti av persónsupplýsingum millum lond. Meginreglan í hesi fyriskipan er, at viðgerð skal vera í samsvari við grundleggjandi persónsverndaratlit sum persónsfrælsi og heimafríð hins einstaka. Eisini skal viðgerð av persónsupplýsingum virka til frama fyri øktari trygd hjá tí einstaka og øktum samhandli landanna millum.

Tá tað snýr seg um at flyta persónsupplýsingar millum lond, býtir ES-lóggávan londini upp í limalond og triðjalond. Persónsupplýsingar kunnu flytast millum limalondini í Evropa-samveldinum, tí hesi hava somu trygdarstig. Snýr tað seg hinvegin um triðjalond, so hevur ES-nevndin býtt hesi lond upp í trygg og ótrygg triðjalond. Trygg triðjalond eru lond, sum kunnu tryggja eins góða trygd fyri persónsupplýsingum, sum ES-londini gera, og á heimasíðuni hjá ES-nevndini er ein listi yvir triðjalond, sum eru góðkend sum trygg triðjalond. Rættiliga strangar treytir eru hinvegin fyri flutningi av upplýsingum til triðjalond, sum ikki hava slíka góðkenning.

Innlendismálaráðið setti í 2005 eina kunngerð í gildi, har flutningur av persónsupplýsingum

til øll ES-lond og tey londini, sum ES-nevndin hevur lýst sum trygg triðjalond, ikki krevur loyvi frá Dátueftirlitinum, men skal fráboðast Dátueftirlitinum. Føroyar hava á hendan hátt, eins og ES, góðkent øll ES lond og lond, sum ES hevur lýst sum trygg triðjalond.

5.1. TRIÐJALANDSGÓÐKENNING FRÁ ES NEVNDINI

Innlendismálaráðið søkti í 2005 ES-nevndina um at góðkenna Føroyar sum eitt trygt triðjalond í persónsupplýsingarhøpi. Síðani hevur verið arbeitt við málinum, og í 2010 komu boðini um, at ES-nevndin hevur góðkent Føroyar sum eitt trygt triðjalond.

Dátueftirlitið fegnast um ES góðkenningina, sum í høvuðsheitum merkir, at ES metir trygdarstöðið í Føroyum vera á jøvnum føti við trygdarstöðið í ES londum, tá tað snýr seg um viðgerð av persónsupplýsingum. Hetta merkir samstundis, at ES viðurkennir Føroyar sum eitt land, sum verjir grundleggjandi demokratisk rættindi í einum nútímans talgildum samfelag.

Triðjalandsgóðkenningin hevur við sær, at Føroyar nú koma á listan yvir trygg triðjalond millum m.a Ísland, Noreg og Sveits. Góðkenningin kemur at hava stóran týdning fyri føroyska samfelagið, og fer at gera tað lættari hjá føroyskum fyrirkum, herundir peningastovnunum, at samskifta við útheimin.

Góðkenningin fer somuleiðis at hava týdning fyri gransking og ætlanirnar at fáa útlendskar granskarar til Føroyar at granska, fyri møguleikan hjá føroyskum fyrirkum at

marknaðarføra seg uttanlands og fyri ætlanirnar at bjóða Føroyar fram sum altjóða hosting miðdepil.

Avgerðin um at góðkenna Føroyar sum eitt trygt triðjaland kom í gildi tann 15. juni 2010.

5.2. NORÐURLOND

Virkið samstarv fer fram millum dátueftirlitini í Føroyum, Danmark, Íslandi, Noregi, Finnlandi, Álandi og Svøríki. Hesi lond halda árliga samstarvsfundir bæði fyri málsviðgerum, leiðarum og teknikarum. Hesir fundir hava í árunum frá 2005 til og við 2011 verið hildnir hvør sær, soleiðis at málsviðgerar hava møtst til sín egna fund, leiðarar hava havt sín fund, meðan teknikarar hava havt sín. Dátueftirlitið hevur síðan 2005 luttið á teimum árliku málsviðgerafundunum. Harafturat hevur Dátueftirlitið eisini fleiri ferðir luttið á leiðarafundum, og í 2010 luttið Dátueftirlitið á fyrsta sinni á teknikarafundi. Í 2012 varð fyrri ferð roynt at hava ein samlaðan norðurlendskan fund fyri allar fakkbólkar, har leiðarar, málsviðgerar, teknikarar og samskiptisfólk øll møttust til eina felags ráðstevnu.

Dátueftirlitið luttið á hesum samlaða norðurlendska fundi í døgnum 21. til 22. mai 2012, ið varð hildin í Oslo. Hetta varð skipað soleiðis, at tann fyrri dagin møttust allir fakkbólkar til felags fund, meðan ymsu fakkbólknir fundaðust hvør í sínum lagi tann seinna dagin.

Tann fyrri dagin var bert eitt mál á skránni. ES arbeiðir í lötuni við at seta í gildi eina reglugerð við nýggjum persónsupplýsingarættarlíggjum reglum, ið skal føra við sær, at øll lond í ES hava somu lóggávu á økinum. Talan er um rættlaga stórar og kollveltandi broytingar

ar í mun til verandi lóggávu, har borgarar í ES fáa størri ávirkan á egnar upplýsingar, og har ymsu dátueftirlitini fáa víðkaðar heimildir við m.ø. møguleika at útskriva bøtur til dátuábyrgdarar. Hóast Føroyar ikki eru partur av ES, er ikki óhugsandi at ein møgulig nýggj reglugerð fer at ávirka føroysku lóggávuna.

Seinna dagin, har ymsu fakkbólknir høvdu fund hvør sær, var ymiskt á skránni:

Teknikarafundurin viðgjørði m.o. hesi evni:

- Cloud computing
- Smarttelefonir

Málsviðgerafundurin viðgjørði m.o. hesi evni:

- Binding corporate rules
- Dátugoymslusamtyktin (Datalagringsdirektiv)
- Persónsvernd og heilsugransking

Samskiptisbólkurin viðgjørði m.o. hesi evni:

- Samskiptisstrategi – við serstøkum áhuga fyri sosialum netmiðlum
- Samstarv millum samskiptisstarvsfólk og fakkbólkar
- Hvussu kann man staðfesta virknaðin av samskipti sum ávirkingarmegi?
- Almennakunngerð av eftirlitsfrágreiðingum

Leiðslubólkurin viðgjørði m.o. hesi evni:

- EU-reglugerðin – hvussu kunnu vit samstarva?
- Facebook – skal samstarvið halda fram?
- Cloud computing – hvat kann góðtakast fyri at góðkenna cloudloysnir?
- Felags norðurlendsk eftirlit

Á fundinum varð avgjørt, at í 2013 skulu Føroyar og Danmark verða felags vertir fyri fundinum. Seinni gjørdist greitt, at fundurin fyri 2013 skuldi haldast í Keyptmannahavn.

Dátueftirlitið metir, at tað hevur stóran týdning at luttaka á hesum fundum, og at vit kunnu læra nóg av londunum kring okkum. Londini hava havt lóggávu á hesum økinum í longri tíð, enn vit hava í Føroyum, og tey kenna tí oftast teir trupulleikar, vit stríðast við, og kunnu vísa á ymiskar loysnir, sum tey hava nýtt.

Altjóða
samstarv

- // Uppgávurnar hjá
 - // Dátueftirlitinum eru
- nógvar, og
málsviðgerðin
er fjøltáttað.

010101

Dátueftirlitið er ein eftirlitsmyndugleiki, sum skal tryggja, at persónsupplýsingarlógin verður hildin, og Dátueftirlitið hevur í hesum sambandi heimild til at gera kanningar á staðnum, og hevur til eina og hvørja tíð uttan dómsskurð, atgongd til øll høli, haðani persónsupplýsingar verða viðgjørðar ella goymdar, og til øll høli har persónsupplýsingarnar ella teknisk hjálparamboð verða goymd ella nýtt.

Dátueftirlitið kann harumframt m.a. áleggja einum dátuábyrgdara at fremja tøknilig og fyrisitingarlig trygdartiltøk, kann nokta einum dátuábyrgdara at nýta ávisan framferðarhátt og kann krevja, at dátuábyrgdari steðgar viðgerð, sum er brot á lógina.



6.1. EFTIRLIT Á MATSTOVU

Dátueftirlitið framdi fráboðað eftirlit tann 5. desember 2012 á matstovu.

Eftirlitið snúði seg serliga um trygdina fyri viðgerð av persónsupplýsingum í samband við vakmyndatól.

Matstovan hevur eitt vakmyndatól. Vakmyndatólið hongur á veggnum í stovuni, og filmar stórt sæð alla stovuna.

Endamálið við vakmyndatólinum er fyribyrging ímóti hverki og stuldri av søguligum lutum í stovuni. Endamálið er eisini at kunna fylgja við í køkinum, tá fólk eru til døgurða í

stovuni, so starvsfólk ikki órógva mitt í einari røðu, meðan tey servera.

Vakmyndatólið er aktivt alla tíðina, men sjálvur skermurin, ið vísir upptøkurnar, er bert tendraður, tá gestir eru til staðar. Skermurin stendur í køkinum hinumegin vegginn, har sjálvt vakmyndatólið hongur. Upplýst varð, at tey ofta gloyma at tendra skermin. Harumframt varð upplýst, at talan er um eitt 20-30 ára gamalt vakmyndatól, og bert svart/hvítar upptøkur verða gjørðar. Ongar upptøkur verða goymdar, og sostatt er talan bert um beinleiðis eygleiðing, og hetta varð staðfest á staðnum av Dátueftirlitinum. Ljóðupptøkur verða ikki gjørðar.

Viðskiftafólk verða kunnað um vakmyndatólið við skelti. Starvsfólk verða kunnaði munnliga. Atgongd til upptøkurnar er bert frá køkinum, har tað í høvuðsheitum eru búfólk og starvsfólk. Av og á eru eisini ferðafólk í køkinum, sum verða boðin til ein kaffimunn.

Krøv, ið skulu verða lokin:

Dátueftirlitið skal hava móttikið undirskrivaða fráboðan frá matstovuni um vakmyndatólið.

Eftirlitið gav annars ikki høvi til fleiri viðmerkingar, og metti Dátueftirlitið eftirlitið sostatt at vera liðugt. Seinna hevur dátuábyrgdarnar upplýst, at tólið er tikið niður.



6.2. EFTIRLIT Í GÁVUBÚÐ

Dátueftirlitið framdi fráboðað eftirlit tann 5. desember 2012 í gávubúð í Tórshavn. Eftirlitið snúði seg serliga um at kanna trygdina fyri viðgerð av persónsupplýsingum í samband við vakmyndatól.

Dátueftirlitið kundi staðfesta, at íalt 9 vakmyndatól vóru á staðnum. Vakmyndatólini hanga ymsastaðni í handlinum. Tó filmaði eitt vakmyndatól part av gongubreytini á vegnum uttanfyri. Undir eftirlitsvitjanini varð ein montra í handlinum flutt fyri at fjala upptøkuna av gongubreytini.

Endamálið við vakmyndatólunum er at hava eftirlit við atgongd og at fyribyrja hverki og stuldri. Vakmyndatólini eru aktiv alla tíðina. Atgongd til upptøkurnar er frá rúmi aftanfyri diskin, har upptøkurnar síggjast á skermi. Undir skerminum er ein harddiskur, ið einans hevur til endamáls at goyma upptøkur frá vakmyndatólunum. Hesin harddiskur er tó óvirkin í lötuni, og sostatt verða ongar upptøkur goymdar fyri tíðina. Ongar eldri upptøkur eru goymdar á harddiskinum. Upptøkurnar hava tó í tveimum førum avdúkað stuldur, har eigarin fráboðaði løgregluni, ið kom á staðið og fekk upptøkurnar.

Eigarin upplýsti, at tá harddiskurin riggar, verða upptøkur goymdar í mesta lagi 2 vikur. Dátueftirlitið kundi tó ikki staðfesta hetta, av tí at ongar upptøkur verða goymdar í lötuni.

Viðvíkjandi trygdini er úthurðin læst, tá eingin er í handlinum. Forhang er millum sjálvan handilin og rúmið aftanfyri diskin, og

sostatt er eingin fysisk trygd millum handilin og rúmið við upptøkunum. Tá telduskipanin til vakmyndaoluni verður tendrað, skal loyniorð tøppast inn í skipanina fyrstu ferð tendrað verður. Dátueftirlitið kundi staðfesta, at loyniorðið einans inniheldur tøl, og er veikt. Loyniorðið er ongantíð broytt.

Starvsfólkini í handlinum verða munnliga kunnaði um vakmyndatólini. Viðskiftafólk verða kunnaði um vakmyndatólini við skelt-ing á úthurðini og inni í handlinum.

Krøv, ið skulu verða lokin:

Dátueftirlitið skal hava móttikið undirskrivaða fráboðan um teg 9 vakmyndatólini.

Sambært vegleiðing frá Dátueftirlitinum um vakmyndatól, skulu upptøkur goymast í mesta lagi í 14 dagar, og skal gávubúðin lúka hesar treytir, tá farið verður undir at goyma upptøkur aftur.

Tilráðingar frá Dátueftirlitinum, tá gávubúðin aftur fer at goyma upptøkur:

Greiðar mannagongdir skulu verða fyri hvør og nær hyggjast skal eftir upptøkunum, og hvussu skal farast fram í samband við, at tær verða nýttar til eitthvørt lógarheimilað endamál.

Dátueftirlitið mælti til, at loyniorð skal nýtast hvørja ferð atgongd ynskist til upptøkurnar, og at hetta loyniorð skal verða 8 tekin, sum eru samansett av bæði stórum og smáum bókstavum og tølum. Loyniorðið skal broytast regluliga.

Harafturat mælti Dátueftirlitið til at tryggja, at dagfestingin og tíðarásetingin á upptøkunum er røtt.

Eftirlitið gav annars ekki høvi til fleiri viðmerkingar, og setti Dátueftirlitið eftirlitið sostatt at vera liðugt.



6.3. EFTIRLIT Í MATVØRUKRAMBÚÐ

Dátueftirlitið framdi fráboðað eftirlit tann 5. desember 2012 í matvørukrambúð í Tórshavn. Eftirlitið snúði seg serliga um at kanna trygdina fyri viðgerð av persónsupplýsingum í samband við vakmyndatól.

Dátueftirlitið staðfesti, at íalt 9 vakmyndatól vóru á staðnum. Vakmyndatólini hanga ymsastaðni í handlinum og á goymsluni.

Endamálið við vakmyndatólunum er at fyribyrja og upplára stuldur og hververk umframt at verja starvsfólkini. Endamálið við vakmyndatólinum á goymsluni, ið filmar hurðina, har vøra verður leverað, er at dokumentera leveransur av vørum, um ivamál skuldu stungið seg upp. Vakmyndatólini eru útgjörd við sensorum, og sostatt eru tey aktiv, tá røsla er. Tað slepst til upptøkurnar frá skrivstovuni hjá dagliga leiðaranum, har upptøkurnar síggjast á telduskermi. Upptøkurnar verða goymdar í mesta lagi í 14 dagar og hetta staðfesti Dátueftirlitið á staðnum. Neyðugt hevur verið at latið lógregluni upptøkur umleið 2 ferðir um árið í samband við stuldur o.a. Lógreglan hevur tá egnan geyma við, ið upptøkurnar verða útflyggjaðar á. Upptøkur verða bara goymdar á harddiski á staðnum. Atgongd er til internet frá telduni, og hetta er neyðugt sambært umboðunum fyri matvørukrambúðini fyri at teldan skal gera automatiskar uppdateringar.

Dátueftirlitið kundi staðfesta, at viðskiftafólk verða kunnaði um vakmyndatólini við skeltum á úthurðini uttanfyri handilin. Starvsfólk hava fingið munnliga kunning.

Skrivstovan hjá dagliga leiðaranum er læst, tá hann ikki er á skrivstovuni, so óviðkomandi hava ikki atgongd til rúmið, har upptøkurnar síggjast. Fyri at logga á telduna skal 12-siffrað loyniorð tøppast inn í skipanina, ið inniheldur tøl og stórar og smáar bókstavar. Hetta loyniorð verður broytt triðja hvønn mánaða. Fyri at logga á vakmyndatólsskipanina, skal 6-siffrað talkota tøppast inn. Hetta loyniorð er ikki broytt. Tað er bert dagligi leiðarin, ið hevur atgongd til at hyggja at upptøkunum, og verður hetta gjørt umleið 2 ferðir um vikuna, tá tørvur er á tí. Teldan er vard av antivirusskipan og firewall.

Tað er Ansni, ið eigur skipanina, og hevur sett hana upp. Matvørukrambúðin leasar skipanina frá Ansni. Um okkurt er galið við skipanini, er tað Ansni, ið tekur sær av at umvæla skipanina. Um gjørligt verður útgerðin umvæld á staðnum. Um hetta ikki ber til, taka teir útgerðina við sær. Dátueftirlitinum kunnugt er eingin dátuviðgerðaravtala gjørd millum matvørukrambúðina og Ansni.

Krøv, ið skulu verða lokin:

Dátuviðgerðaravtala skal undirskriva millum matvørukrambúðina og Ansni, av tí at Ansni er at meta sum dátuviðgeri, tá umvælingar verða framdar á útgerðina.

Tilráðingar frá Dátueftirlitinum:

Dátueftirlitið mælti til, at loyniorðið til vakmyndatólsskipanina verður broytt eftir føstum mannagongdum.

Dátueftirlitið mælti til, at tað altíð verður loggað av skipanini, tá farið verður frá telduni.

Eisini varð mælt til, at starvsfólkini fáa formliga kunning um vakmyndatólini og leiðbeining um ikki at fara inn á upptøkurnar t.d. í eini starvsfólkahondbók, ella á tann hátt starvsfólk vanliga verða kunnaði á virkinum.

Eftirlitið gav annars ikki høvi til fleiri viðmerkingar, og metti Dátueftirlitið eftirlitið sostatt at vera liðugt.

THE BODY



litiö

KLOKKAN





010101



01011

010



Dátueftirlitið

Dátueftirlitið verjir tínar persónsupplýsingar
www.dat.fo